



**QORTI CIVILI
PRIM' AWLA
ONOR. IMHALLEF
ANTHONY ELLUL**

Seduta tas-17 ta' Marzu, 2014
Rikors Numru. 1053/2013

L-Arkitett Raymond Vassallo u martu Mariella Vassallo

Vs

Windsor Holdings Limited u d-Direttur, Qrati Civili u Tribunali

Permezz ta' rikors prezentat fil-5 ta' Novembru 2013, ir-rikorrenti qeghdin jitolbu ritassa tal-ispejjez ta' Windsor Holdings Limited fir-rikors numru 842/2009 fejn giet liberata mill-osservanza tal-gudizzju. Ir-rikorrenti jsostnu li:

"... t-taxxa giet erronjament mahduma ghaliex ma kienx hemm valur involut, izda l-punt kien biss wiehed punt ta' ligi jekk il-kumpannija Windsor Holdings Limited kellhiex locus standi, kif ahjar elaborat fil-kors tat-trattazzjoni; illi l-kumpannija giet liberata mill-osservanza tal-gudizzju u ghalhekk il-punt kellu jigi intaxxat bhala punt ta' dritt u bhala punt relatat ghall-osservanza tal-gudizzju, skond it-tariffa D u E.

3. Illi mill-Atti imkien ma jirrizulta illi kien hemm pretensjoni mir-rikorrenti kontra Windsor Holdings Limited, liema kumpannija giet biss inkluzi bhala intimata, bhala parti mill-procedura ta' l-art. 402 tal-Companies Act".

L-intimati oggezzjonaw ghat-talba. Windsor Holdings sahsitra ddikjarat li qeghda taghmel kontro-talba, fis-sens li t-taxxa kellha tinhadem fuq il-valur ta' Ewro97,00. Talba li ma tistax issir ghaliex meta tqies li r-rikorrent m'huwiex ir-Registratur. Ghalhekk il-qorti m'hijiex ser tikkunsidra t-talba ta' Windsor Holdings Limited. Min-naha tar-Registratur qal:

Kopja Informali ta' Sentenza

1. L-azzjoni hi monka ghaliex ma saritx kontra kull min ghandu nteress.
2. Il-mod kif inhadmet it-taxxa hu korrett, b'dan li bi svista ma giex applikat dak li jipprovdni l-paragrafu 27 tat-Tariffa E.
3. M'ghandux ibati spejjez.
4. It-tieni talba hi ghal dikjarazzjoni li gew kawzati danni jew telf li ghandu jigi determinat mill-qorti, it-tielet talba hi ghal likwidazzjoni tad-danni, u r-raba hi ghal kundanna hlas tad-danni. Ghalhekk it-taxxa kellha tinhadem *ad valorem*.
5. Fir-rikors promotur hemm indikat li d-danni li jippretendi r-rikorrent huma Ewro97,000.
6. M'huwiex korrett li l-kaz kien jitratta biss punt ta' ligi, u ssir riferenza ghall-paragrafu 27 tat-Tariffa E.
7. Illum ir-Registratur hu tal-fehma li t-taxxa kellha tigi kkalkolata fuq is-somma ta' Ewro97,000 u mhux Ewro66,391 kif fil-fatt sar.
8. Ghalkemm ir-rikorrenti jsostnu li l-pretensjoni taghhom ma kenitx kontra Windsor Holdings Limited, it-talbiet saru kontra l-intimati kollha minghajr ma gie identifikat hadd partikolari.
9. Qabel saru dawn il-proceduri kienu ghaddejjin diskussjonijiet sabiex jintlahaq ftehim, izda f'daqqa wahda r-rikorrenti pprezentaw ir-rikors.

Mill-atti jidher li l-azzjonist tas-socjeta Windsor Holdings Limited huma Dryad Limited (50% tal-ishma) u Parade Limited (50% tal-ishma). Fil-31 ta' Awissu 2009, ir-rikorrenti Vassallo pprezentaw rikors *ai termini* tal-Artikolu 402 tal-Att dwar il-Kumpanniji (842/2009). Ir-rikors sar kontra:

*"Anthony Parlato Trigona u Ingrid Parlato Trigona, mizzewgin, Arkitett William Carbonaro u Gabriella sive Gay Carbonaro mizzewgin, Arkitett Edward Micallef u Anna Micallef, mizzewgin, WCO Limited u TPT Limited, u ghal kull interess li jista' jkollhom Parade Limited, **Windsor Holdings Limited**, Regent Holdings Limited u Winex Holdings Limited."* (enfazi tal-qorti).

Fil-kawza t-talbiet kienu sabiex il-qorti:-

- i. *Taghti dawk ir-rimedji skond ma jidhrilha xierqa u opportuni ai termini tal-Artikolu 402 tal-Kap. 386.*
- ii. *Tiddikjara li l-intimati jew min innhom ikkawzaw danni, jew telf patrimonjali inkluz telf ta' qliegh lir-rikorrenti;*
- iii. *Tillikwida d-danni.*
- iv. *Tikkundanna lill-konvenuti jhallsu d-danni.*

Meta xehed il-perit Vassallo fis-seduta tad-19 ta' Frar 2014 qal li hu ma kellux pretensjoni kontra Windsor Holdings Limited, u ta x'tifhem li kien qieghed jiddefendi l-interessi ta' dik il-kumpannija minhabba danni li sofriet. Pero' il-proceduri 842/2009 m'humix id-*derivative action*¹. Fil-fatt fis-sentenza tal-Qorti tal-Appell tal-24 ta' Gunju 2011 jinghad:

¹ F'dik it-tip ta' azzjoni l-azzjonist jipprocedi fl-interess tal-kumpannija, cjoé' ghall-beneficju tal-kumpannija u mhux fl-interess personali tal-azzjonist.

"*Illi skond l-okkju u l-verbal quddiem l-ewwel Qorti (fol. 231) jirrizulta li r-rikorrent Vassallo mhux qed jagixxi ghan-nom u in rapprezentanza tad-diversi soċjetajiet citati minnu imma qed jagixxi fil-vesti personali u qua direttur. Anke mit-talbiet jirrizulta li r-rimedju li qed jintalab huwa dak skond l-Artikolu 402 li f'dan il-kaz hu ghal dan li r-rikorrent sofra u qed isofri u mhux ghal xi nuqqas subit mill-kumpanniji. Ghalhekk mis-sustanza tal-azzjoni u tat-talbiet ghandu jirrizulta li l-azzjoni mressqa mir-rikorrent m'hjiex dik derivattiva imma dik taht l-Artikolu 402, kif qalet ukoll l-ewwel Qorti.*"

Hu evidenti li kemm l-ewwel qorti u l-Qorti tal-Appell inkwadraw l-azzjoni proposta bhala dik kontemplata fl-Artikolu 402(1) tal-Kap. 386 li tista' ssir minn membru tal-kumpannija. Materja li illum hi gudikat.

B'riferenza ghall-ilmenti tar-rikorrenti, il-qorti tosserva dwar l-argument tar-rikorrenti li:-

1. **Ma kienx hemm valur involut** – hu veru li fis-sentenza tal-ewwel qorti kienet deciza l-eccezzjoni dwar jekk ir-rikorrenti Vassallo setghux jipproponu azzjoni taht l-Artikolu 402(1) kontra Windsor Holdings Limited. Fil-fatt il-qorti kkonkludiet li r-rikorrenti ma setghux jipproponu din it-tip ta' azzjoni ghaliex ma kienux azzjonisti taghha. Dan wassal sabiex Windsor Holdings Limited ma baqghetx parti fil-proceduri, li sal-lum ghadhom pendenti fir-rigward ta' l-intimati l-ohrajn. Il-qorti tikkonkludi li:-
 - (a) Ladarba l-konjugi Vassallo pproponew l-azzjoni kontemplata fl-Artikolu 402(1) tal-Kap. 386, ifisser li kellhom ilment dwar l-agir tal-kumpannija. Sahansitra fir-rikors li pprezentaw fil-31 ta' Awissu 2009 talbu lill-qorti sabiex jigi "*...ezaminat il-kaz favur ix-xoljiment tal-kumpanniji l-ohrajn cioe' Parade Limited u Windsor Holdings Limited.*" (enfazi tal-qorti).
 - (b) It-taxxa tar-Registratur trid issir fir-rigward tat-talbiet li jkunu saru fir-rikors promotur, li f'dan il-kaz jinkludu talba ghal likwidazzjoni u hlas ta' danni li r-rikorrenti jghidu li sofrew. Dan irrispettivament jekk giex deciz il-meritu. Fit-talbiet relatati mad-danni li pproponew ir-rikorrenti fir-rikors 842/2009, l-ebda wiehed mill-intimati ma gie eskluż.
2. **Ma kienx hemm pretensjoni kontra Windsor Holdings Limited.** Il-qorti ma taqbilx ma' din id-dikjarazzjoni tar-rikorrenti. Fi proceduri li jsiru taht l-Artikolu 402(1) tal-Kap. 386, il-kumpannija hi legittimu kontraddittur. Azzjonist li jipproponi dik li hi maghrufa bhala l-*unfair prejudice remedy*, ikun qiegheed jilmenta minn agir tal-kumpannija. Procedura li hi intiza sabiex tipprotegi lill-azzjonist u mhux sabiex tipprotegi lill-kumpannija. Hu ovvju li peress li kumpannija m'hjiex persuna fizika, l-agir tal-kumpannija jkun twettaq minn persuni fizici, bhal diretturi. Ovvjament l-agir tad-direttur jissarraff f'agir tal-kumpannija. Ghalkemm f'nota li pprezentaw fit-30 ta' Jannar 2014 ir-rikorrenti qalu li kienu pprezentaw prospett ta' danni li jippretendu

minghand kull parti u li "... *f'dawn ma tiffigurax Windsor Holdings Limited*", pero dan ma giex dikjarat fir-rikors promotur 842/2009AE. Fil-fatt it-tieni talba fir-rikors 842/2009 hi sabiex jigi dikjarat li "*l-intimati jew min minnhom ikkawzaw danni, jew telf patrimonjali inkluz telf ta' qliegħ.....*". Dikjarazzjoni li ma teskludi l-ebda wiehed mill-intimati li tharrku, u ghalhekk jinkludu lil Windsor Holdings Limited.

Meqjus dak li nghad hawn fuq:-

- (a) ghal dak li jirrigwarda d-dritt tar-Registru, tapplika t-tariffa A. Hu evidenti li t-taxxa kellha ssir *ad valorem* meqjus li fir-rikors promotur intalab likwidazzjoni u kundanna hlas ta' danni. L-intaxxar isir skond il-paragrafu 4(f) tat-Tariffa A.
- (b) ghal dak li jirrigwarda d-dritt tal-avukat u prokuratur legali japplikaw paragrafi 13 u 27 tat-Tariffa E². Billi d-decizjoni tal-ewwel tlett eccezzjonjiet ta' Windsor Holdings Limited ma kienux jitrattaw il-meritu principali tal-kawza, mella t-taxxa kalkolata *ad valorem* kellha tkun biss ta' nofs.

Fil-kors tal-process issemma wkoll jekk it-taxxa *ad valorem* kellix issir fuq is-somma ta' Ewro97,000³ jew somma inferjuri. Fil-fehma tal-qorti dan m'huwiex rilevanti għall-ezitu tal-proceduri kif proposti mir-rikorrenti għaliex kif inghad hawn fuq, l-ilment tagħhom, kif gie spjegat fir-rikors promotur hu limitat fuq zewg kawzali:-

- (a) Il-punt deciz kellu jigi ntaxxat bhala punt ta' dritt u mhux *ad valorem*.
- (b) Ma saret l-ebda pretensjoni kontra Windsor Holdings Limited.

Fil-fehma tal-qorti din id-decizjoni ghandha tikkunsidra biss l-ilmenti tar-rikorrenti kif proposti fir-rikors promotur, u mhux dwar materji ohra li ma ssemmewx.

Fl-ahharnett il-qorti tagħmel dawn l-osservazzjonijiet:-

- (a) peress li fit-taxxa tar-registratur hemm ukoll id-dritt tal-avukat u prokuratur legali li kienu qeghdin jirraprezentaw lil Windsor Holdings Limited fil-proceduri, dawn kellhom jigu mharrkin peress li bla dubju ghandhom interess.
- (b) ma taqbilx mal-kumpannija intimata li l-intimati l-ohra fil-kawza kellhom jitharrku, gialadarba din il-procedura qeghda tindirizza taxxa li nharget dwar spejjez gudizzjarji ta' Windsor Holdings Limited. Il-partijiet l-ohra ma jissemmewx. Pero' jekk hassew li kellhom xi interess setghu facilment jitolbu li jintervjenu fil-proceduri u mhux sempliciment jipprezentaw nota (fol. 21) meta m'humix parti. Ghalhekk il-qorti tordna l-isfilz tan-nota prezentata fis-6 ta' Dicembru 2014 mill-konjugi Parlato Trigona, Carbonaro, Micallef, WCO

² Paragrafu 27 tat-Tariffa E jipprovdi: "*F'kaz ta' sentenza ta' helsien mill-osservanza tal-gudizzju, jekk is-sentenza tigi mogħtija fuq eccezzjonjiet li jolqtu l-meritu principali tal-kawza, jinghata lill-Avukat id-dritt stabbilit fil-paragrafu 13; f'kull kaz iehor jinghata nofs l-imsemmi dritt.*"

³ Il-qorti tillimita ruhha biex tghid li fir-rikors promotur, ir-rikorrenti ddikjaraw li "... *d-danni u l-perditi reklamati huma: (30,000).... (37,000).... (10,000).... (20,000)*".

Kopja Informali ta' Sentenza

Limited, TPT Limited, Parade Limited, Regent Holdings Limited u Winex Holdings Limited.

Ghal dawn il-motivi l-qorti:-

- 1. Tilqa' l-ewwel eccezzjoni tar-Registratur fis-sens li r-rikorrenti kellhom iharrku bhala intimati lill-avukat u prokuratur legali ta' Windsor Holdings Limited.**
- 2. Tilqa' l-eccezzjoni tal-intimati li t-taxxa kellha ssir *ad valorem*.**
- 3. Tichad it-talba tar-rikorrenti ghar-ritassa.**

Spejjez a karigu tar-rikorrenti.

< Sentenza Finali >

-----TMIEM-----